

ምዕራፍ 6

ኢየሱስ መለስ እንዲህም አለ።

2 ፤ ትካዜዬ ምነው በተመዘነ ኖሮ! መከራዬም ሁሉ ምነው በሚዘን ላይ በተደረገ ኖሮ!

3 ፤ ከባሕር አሸዋ ይልቅ ይከብድ ነበርና፤ ስለዚህ ቃሌ ደፋር ሆኖአል።

4 ፤ ሁሉን የሚችል የአምላክ ፍላጻ በሥጋዬ ውስጥ ነው፤ መርዙንም ነፍሴ ትጠጣለች፤ የእግዚአብሔር ድንጋጤ በላዬ ተሰልፎአል።

5 ፤ በውኑ የሜዳ አህያ ሣር ሳለው ይጮኻልን? ወይስ በሬ ገለባ ሳለው ይጮኻልን?

6 ፤ የማይጣፍጥስ ነገር ያለ ጨው ይበላልን? ወይስ የእንቁላል ውኃ ይጥማልን?

7 ፤ ሰውነቴ ትነካው ዘንድ እንቢ አለችው፤ እንደሚያስጸይፍ መብል ሆነብኝ።

8 ፤ ልመናዬ ምነው በደረሰልኝ! እግዚአብሔርም ምኞቴን ምነው በሰጠኝ!

9 ፤ እግዚአብሔርም ያደቀኝ ዘንድ እጁንም ለቅቆ ያጠፋኝ ዘንድ ወድዶ ቢሆን ኖሮ!

10 ፤ መጽናናት በሆነልኝ ነበር፤ በማይራራ ሕመም ሐሤት ባደረግሁ ነበር፤ የቅዱሱን ቃል አልካድሁምና።

11 ፤ እጠብቅ ዘንድ ጉልበቴ ምንድር ነው? እታገሥም ዘንድ ፍጻሜዬ ምንድር ነው?

12 ፤ ጉልበቴ የድንጋይ ጉልበት ነውን? ሥጋዬስ እንደ ናስ ነውን?

13 ፤ በውኑ ረድኤት በእኔ እንደሌለ ጥበብም ሁሉ ከእኔ ዘንድ እንደ ተባረረ አይደለምን?

14 ፤ ሁሉን የሚችለውን የአምላክን መፍራት ለሚተው፤ ለመዛል ለቀረበው ስንኳ ወዳጁ ቸርነትን ሊያሳይ ይገባል።

15 ፤ ወንድሞቼ እንደ ፈፋ፤ እንደሚያልፍ ፈፋ ሐሰተኞች ሆኑብኝ።

16 ፤ ከበረዶ የተነሣ ደፈረሱ፤ አመዳይም ተሰወረባቸው፤

17 ፤ ፀሐይ በተከሰች ጊዜ ይደርቃሉ፤ በመቀትም ጊዜ ከስፍራቸው ይጠፋሉ።

18 ፤ በየዳርቻቸውም የሚሄዱ ነጋዴዎች ፈቀቅ ይላሉ፤ ወደ በረሃ ወጥተው ይጠፋሉ።

19 ፤ የቴማን ነጋዴዎች ተመለከቱ፤ የሳባ መንገደኞችም ተጠባበቁአቸው።

20 ፤ ተስፋ አድርገዋቸው ነበርና አፈሩ፤ ወደዚያ ደረሱ፤ እፍረትም ያዛቸው።

21 ፤ አሁንም እናንተ እንደዚሁ ሆናችኋል፤ መከራዬን አይታችሁ ፈራችሁ።

22 ፤ በውኑ። አንዳች ነገር አምጡልኝ፤ ወይስ። ከብልጥናችሁ ስጦታ አቅርቡልኝ፤

23 ፤ ወይስ። ከጠላቴ እጅ አስጥሉኝ፤ ወይስ። ከአስጨናቂው እጅ አድኑኝ አልኋችሁን?

24 ፤ አስተምሩኝ፤ እኔም ዝም እላለሁ፤ የተሳሳትሁትንም ንገሩኝ።

25 ፤ የቅንነት ቃል እንዴት ኃይለኛ ነው! የእናንተ መግት ግን ምን ይገሥጻል?

26 ፤ ተስፋ የሌለው ሰው ንግግር እንደ ነፋስ ነውና ቃሌን ትገሥጹ ዘንድ ታስባላችሁን?

27 ፤ በድሀ አደጉ ላይ ዕጣ ትጣጣላላችሁ፤ ለወዳጆቻችሁም ጉድጓድ ትቆፍራላችሁ።

28 ፤ አሁንም፤ እባካችሁ፤ ወደ እኔ ተመልከቱ፤ በፊታችሁም ሐሰት አልናገርም።

29 ፤ እባካችሁ፤ ተመለሱ፤ በደል አይሁን፤ ጽድቄ በዚህ ነገር ነውና አንድ ጊዜ ተመለሱ።

30 ፤ በውኑ በአንደበቴ በደል ይገኛልን? አፌስ ተንከላልን ይለይ ዘንድ አይችልምን?